

UTTAN ÚR HEIMI

Arafat sloppin út

Búskapur og vinna:

Oljan dýr

Oljuprísirinn er í hæddinni. Týsdagin lá hann um 27 dollarar fyri tunnuna, men fall hós-morgunin niður á 26 dollarar.

Oljumálaráðharrarnir úr Saudíarabía, Meksíko og Venesúela sögdu í einari felags fráboðan í gjár, at útlit eru fyri búskaparframgongd um allan heimin, og teir mæltu tí oljulondunum frá at økja framleiðsluna. Oljuframleiðaralondini samdust í desember um at skerja framleiðsluna, og teir triggir ráðharrarnir siga, at eingin orsök er til at broyta ta avgerðina.

Marknaðarserfrøðing ar siga, at útlitini fyri einari heimsufatandi búskaparframgongd, spenta støðan í Mið-eystri og ótryggu víður-skiftini í Venesúela gera sítt til at halda oljuprísinum uppi. Fyrr hava serfrøðingar væntað, at oljuprísirinn fór at fella seinna hálvár, men nú siga tær seinastu metingarnar, at tað tvørturímóti kann henda, at hann fer upp- aftur longur upp.

Banki í vegin

Størsti bankin í Danmark, Danske Bank, forðar fyri, at búgvíð eftir kendu skipasmíðjuna B&W kann gerast upp. Skipasmíðjan í Keypmannahavn fór av knóranum í 1996, og fleiri túsund kravánarar áttu meiri enn 1,2 mia. krónur til góðar hjá fyrirkunni.

Kravánararnir vilja vera við, at Danske Bank syrgdi fyri at fáa sær burturav, áðrenn nakar av hinum kravánarunum fekk møguleikan til tess. Tí krevja teir nú, at bankin skal rinda ein part av pengunum aftur til búgvíð. Hígar til hevur bankin ikki svarað, og nú hava sakførarnir hjá kravánarunum gjørt av at draga Danske Bank í rættin um málið.



Menn úr lívverjuni hjá Yasser Arafat fegnast um, at ísraelski herurin tók seg aftur frá høvuðsstøðini hjá Arafat í Ramallah

Mynd: Reuters

Palestinski leiðarin, Yasser Arafat, var alt annað enn fegin, tá hann gjáranáttina slapp leysur úr húsavardhaldinum í Ramallah

MIÐEYSTUR

Árni Joensen

Júst sum Yasser Arafat slapp út av høvuðsskrivstovu síni í Ramallah, har hann hevur sitið innstongdur í meiri enn ein mánað, brustu bardagar á við Føðikirkjuna í Betlehem, samstundis sum eldur

kom í kirkjuna. Arafat segði seg ikki vera í iva um, at tað vóru teir ísraelsku hermennir, sum høvdu byrjað bardagar, og sum høvdu sett eld á kirkjuna. Tað var týðiligt, at Arafat var í øðini um tíðindini úr Betlehem, og hann kallaði ísraelsmenn bæði yvirgangsmenn, nazistar og rasistar.

Ísraelsmenn avsannaðu, at tað vóru teir, sum høvdu skotið fyrst, og at teir høvdu sett eld á Føðikirkjuna.

Umleið 200 fólk hava sitið innstongd í kirkjuni, síðani ísraelski herurin kringsetti hana. Nakrir

palestinar eru komnir út úr kirkjuni seinastu dagarnar, men ísraelsmenn siga, at tjúgu palestinskir yvirgangsmenn fjala seg framvegis í Føðikirkjuni.

At Ísrael er gingið við til at lata Yasser Arafat sleppa úr húsavardhaldinum hevur samband við, at Arafat hevur góðtikið, at amerikanskir og bretskir fangavörðar skulu ansa eftir teimum fyra monnum, sum herfyri vórðu dømdir fyri at hava myrt ein ísraelskan ráðhara í oktober í fjør. Fangarnir sita nú í einum fongslí í Jeriko.

Teir ísraelsku stríðsvognarnir, sum hendan

seinasta mánaðin hava staðið uttan fyri høvuðsstøðina hjá Arafat í Ramallah, vóru ikki meiri enn farnir haðani, tá palestinar í hundradtali streymaðu til høvuðsstøðina at fagna Arafat.

Vesturlenskir eygleiðarar vænta, at Arafat nú fer at vitja teir ymsu býirnar á Vestara Aarbakka og flóttafólkalaguna Jenin. Eygleiðararnir siga, at ísraelska hernaðarátakið, sum byrjaði tann 29. mars, hevur havt við sær, at Arafat hevur ongantíð verið so væl umtóktur millum palestinararnar sum nú.

Úr Norðurlondum:

Ja til víðkan

Danir taka sum heild undir við, at fleiri lond sleppa upp í ES. Ein kanning, sum ES-nevndin hevur skipað fyri, visir, at 80 prosent av teimum spurdu í Danmark eru fyri, at fleiri lond fáa limaskap í samveldinum. Í Grikkalandi siga 79 prosent tað sama, og í Svøríki er undirtøkan 78 prosent.

Samanborið við ta seinastu kanningina er undirtøkan fyri nýggjum limalondum vaksin mest í Danmark.

Men tað er ikki allastaðni í ES, at fólk eru líka fegin um, at londini í Eysturevropa koma upp í samveldið. Eitt nú visir kanningin, at í Frakklandi taka bara 49 prosent undir við tí.

Ap. framgongd

Nú er farið at ganga tann rétta vegin hjá norska Arbeidarflokkinum. Ein veljarakanning visir, at flokkurin hevði fingið 21,4 prosent av atkvøðunum, var stórtingsval í dag, og tað er ein framgongd upp á 4,1 prosentstígg samanborið.

Størsti flokkur í Noregi er sambært kanningini Framburðsflokkurin, sum fær stuðul frá 25,2 prosentum av veljarunum. Høgri hevur hinvegin lutfálsliga stóra afturgongd. Kanningin gevur flokkinum 19,0 prosent, og tað er ein afturgongd upp á 3,9 prosentstígg.

Illa við

Fleiri danskir politikarar undrast á, at leiðslan á svenska kjarnorkuverkinum Barseback hevur gjørt av at nútíðansgera verkið, tí sambært avtalu við donsku stjórnina skal verkið lata aftur næsta ár. Tað hevur svenski forsætisráðharrin eisini lovað.

Donsku politikararnir krevja nú, at Anders Fogh Rasmussen, forsætisráðharrin skal spyrra seg fyri í Stockholm, hvørt tann veruliga ætlanin hjá svium er.

Tveir brotsmenn afturat á veg til Haag

Tveir menn, sum krígsbrotsmannadóm stólin hevur skuldssett fyri krígsbrotsverk í gamla Jugoslavia, komu í gjár til Haag

KRÍGSBROTTSVERK

Árni Joensen

Fyrrverandi jugoslaviski varaforsætisráðharrin,

Nikola Sainovic, kom í gjár við flogfari úr Beograd til Haag, har hann alt fyri eitt gav seg yvir til krígsbrotsmannadómstólin. Í flogfarinum var eisini Momcilo Gruban, sum var leiðari í einari fangalegu í Bosnia undir krígunum har.

Sainovic hevur alla tíðina verið roknaður sum ein av næstu medarbeiðarunum hjá Slobodan Milosevic. Hann hevði ábyrgdina av at samskipa átøkini hjá jugo-

slaviska herinum og lögregluni ímóti teimum albansku uppreistrarmonnum í Kosovo. Dómstólin í Haag hevur skuldssett hann fyri krígsbrotsverk.

Gruban var leiðari í einari legu, har tann jugoslaviski herurin savnaði túsundtals bosniskar muslimar. Hann er skuldssettur fyri at hava gjørt seg inn á fleiri av fangunum og er skuldssettur fyri krígsbrotsverk.

Áðrenn hann fór úr

Beograd gjáramorgunin, segði Nikola Sainovic, at hann hevði gjørt av at fara til Haag, so hann kundi siga dómstólinum sannleikan um støðuna í heimlandinum.

Í síðstu viku kom fyrrverandi jugoslaviski herovastin, Dragoljub Ojdanic, til Haag. Ein annar skuldssettur, fyrrverandi innanríkisráðharrin Vlado Stojiljkovic, skjeyt seg uttan fyri tjóðartingshúsinu í Beograd tann 11. apríl.